

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

திருமங்கையாழ்வார் அருளிச்செய்த

|| ஆய்ச்சியர் ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ ஆய்ச்சியர் ॥

திருவெள்ளியங்குடி

‡ஆய்ச்சியர் அழைப்ப வெண்ணெய் உண்டொரு கால்*
ஆல் இலை வளர்ந்த எம் பெருமான்*
பேய்ச்சியை முலயுண்டிணை மருதிறுத்துப்*
பெரு நிலம் அளந்தவன் கோயில்*
காய்த்த நீள் கமுகும் கதலியும் தெங்கும்*
எங்கும் மாம் பொழில்களின் நடுவே*
வாய்த்த நீர் பாயும் மண்ணியின் தென்பால்*
திருவெள்ளியங்குடி அதுவே (1)

ஆநிரை மேய்த்தன்றலை கடல் அடைத்திட்டு*
அரக்கர் தம் சிரங்களை உருட்டி*
கார் நிறை மேகம் கலந்ததோருருவக்*
கண்ணனார் கருதிய கோயில்*
பூ நீரைச் செருந்தி புன்னை முத்தரும்பி*
பொதும்பிடை வரிவண்டு மிண்டி*
தேன் இரைத்துண்டங்கின் இசை முரலும்*
திருவெள்ளியங்குடி அதுவே (2)

கடுவிடம் உடைய காளியன் தடத்தைக்*
கலக்கி முன் அலக்கழித்து* அவன் தன்
படம் இறப்பாய்ந்து பல் மணி சிந்தப்*
பல் நடம் பயின்றவன் கோயில்*
படவரவல்குல் பாவை நல்லார்கள்*
பயிற்றிய நாடகத்தொலி போய்*
அடை புடை தழுவி அண்டம் நின்றதிரும்*
திருவெள்ளியங்குடி அதுவே (3)

கறவை முன் காத்துக் கஞ்சனைக் காய்ந்த*
 காளமேகத் திருவுருவன்*
 பறவை முன்னுயர்த்து பாற் கடல் துயின்ற*
 பரமனார் பள்ளி கொள் கோயில்*
 துறை துறை தோறும் பொன் மணி சிதறும்*
 தொகு திரை மண்ணியின் தென்பால்*
 செறி மணி மாடக் கொடி கதிர் அணவும்*
 திருவெள்ளியங்குடி அதுவே (4)

பாரினை உண்டு பாரினை உமிழ்ந்து*
 பாரதம் கையெறிந்து* ஒருகால்
 தேரினை ஊர்ந்து தேரினைத் துரந்த*
 செங்கண் மால் சென்றுறை கோயில்*
 ஏர் நிரை வயலுள் வாளைகள் மறுகி*
 எமக்கிடம் அன்றிதென்றெண்ணி*
 சீர் மலி பொய்கை சென்றணைகின்ற*
 திருவெள்ளியங்குடி அதுவே (5)

காற்றிடைப் பூளை கரந்தென அரந்தை
 உறக்* கடல் அரக்கர் தம் சேனை*
 கூற்றிடைச் செல்லக் கொடுங்கணை துரந்த*
 கோல வில் இராமன் தன் கோயில்*
 ஊற்றிடை நின்ற வாழையின் கனிகள்*
 ஊழ்த்துவீழ்ந்தன உண்டு மண்டி*
 சேற்றிடைக் கயல்களுள் திகழ் வயல் சூழ்*
 திருவெள்ளியங்குடி அதுவே (6)

ஒள்ளிய கருமம் செய்வன் என்றுணர்ந்த*
 மாவலி வேள்வியில் புக்கு*
 தெள்ளிய குறளாய் மூவடி கொண்டு*
 திக்குற வளர்ந்தவன் கோயில்*
 அள்ளியம் பொழில் வாய் இருந்துவாழ் குயில்கள்*
 அரியரி என்றவை அழைப்ப*

வெள்ளியார் வணங்க விரைந்தருள் செய்வான்*
திருவெள்ளியங்குடி அதுவே (7)

முடியுடை அமரர்க்கிடர் செய்யும்* அசுரர்
தம் பெருமானை* அன்றரியாய்
மடியிடை வைத்து மார்வைமுன் கீண்ட*
மாயனார் மன்னிய கோயில்*
படியிடை மாடத்தடியிடைத் தூணில்*
பதித்த பன் மணிகளின் ஒளியால்*
விடி பகல் இரவென்றறிவரிதாய*
திருவெள்ளியங்குடி அதுவே (8)

குடி குடியாகக் கூடி நின்றமரர்*
குணங்களே பிதற்றி நின்றேத்த*
அடியவர்க்கருளி அரவணைத் துயின்ற*
ஆழியான் அமர்ந்துறை கோயில்*
கடியுடைக் கமலம் அடியிடை மலரக்*
கரும்பொடு பெருஞ்செந்நெல் அசைய*
வடிவுடை அன்னம் பெடையொடும் சேரும்*
வயல் வெள்ளியங்குடி அதுவே (9)

‡பண்டு முன் ஏனம் ஆகி அன்றொருகால்*
பார் இடந்தெயிற்றினில் கொண்டு*
தெண் திரை வருடப் பாற்கடல் துயின்ற*
திருவெள்ளியங்குடியானை*
வண்டறை சோலை மங்கையர் தலைவன்*
மான வேல் கலியன் வாய் ஒலிகள்*
கொண்டிவை பாடும் தவம் உடையார்கள்*
ஆள்வர் இக்குரை கடல் உலகே (10)

|| திருமங்கையாழ்வார் திருவடிகளே சரணம் ||